



Prot. No.23100/2020
Circular No.16/2020

പ്രിയ ബഹുമാനപ്പെട്ട വൈദികസഹോദരങ്ങളെ, സമർപ്പിതരെ, സഹോദരങ്ങളെ, വാൽസല്യമുള്ള കുട്ടികളെ,

ബിഷപ്പ്സ് ഹൗസിൽ നിന്ന് ആശംസകൾ. ഏതാനും ആഴ്ചകൾക്ക് മുമ്പ് നിങ്ങൾക്കെഴുതിയ സർക്കുലറിൽ നമ്മുടെ രൂപതയിലെ ബഹുമാനപ്പെട്ട വൈദികരുടെ ഈ വർഷത്തെ പൊതു സ്ഥലം മാറ്റം ജൂൺ ആദ്യവാരത്തിൽ ഉണ്ടാകാനാണ് സാധ്യത എന്നും എങ്കിലും സർക്കാർ നിർദ്ദേശിച്ചിട്ടുള്ള അടച്ചിടൽ നീണ്ടു പോകുകയാണെങ്കിൽ തീയതിയെപ്പറ്റി പുനരാലോചിക്കുന്നതാണെന്നും സൂചിപ്പിച്ചിരുന്നല്ലോ. അടച്ചിടൽ മെയ് 31 വരെ നീട്ടിയ സ്ഥിതിക്ക് മുമ്പ് സൂചിപ്പിച്ച തീയതിയിൽ മാറ്റം നടത്താൻ ബുദ്ധിമുട്ടാണ് എന്നത് വ്യക്തമാണല്ലോ. രൂപതാ ആലോചനാസമിതിയുമായി കൂടിയാലോചിപ്പോൾ ജൂൺ അവസാനത്തേക്ക് മാറ്റം എന്ന ആശയമാണ് ഉണ്ടായത്. നമ്മുടെ മാതൃരൂപതയായ തലശ്ശേരിയിലും ഈ തീയതിയിൽ തന്നെയാണ് മാറ്റം നിശ്ചയിച്ചിരിക്കുന്നത്. സ്ഥലം മാറ്റത്തിന്റെ പുതുക്കിയ തീയതി ജൂൺ മാസം 27 ശനിയാഴ്ചയാണ്. പിറ്റെ ദിവസം ഞായറാഴ്ച അതാത് സ്ഥലങ്ങളിൽ ഉത്തരവാദിത്വം ഏറ്റെടുക്കത്തക്കരീതിയിൽ മാറ്റമുള്ളമുള്ളവർ നിലവിലുള്ള സ്ഥലത്തെ കാര്യങ്ങൾ ക്രമീകരിക്കണം എന്ന് ഓർമ്മപ്പെടുത്തട്ടെ.

വാർഷികപ്പൊതുയോഗം, ആണ്ട് തെരട്ട് പാസാക്കൽ, കൈക്കാരന്മാരുടെ തെരഞ്ഞെടുപ്പ്, അവരുടെ ഉത്തരവാദിത്വം ഏല്ക്കൽ തുടങ്ങിയ കാര്യങ്ങൾ ചെയ്യാൻ സാധിക്കുന്ന സ്ഥലങ്ങളിൽ ചെയ്യുക. ഇപ്പോൾ തന്നെ ചില ഇടവകകളിൽ കൈക്കാരന്മാരുടെ തെരഞ്ഞെടുപ്പ് നടന്നിട്ടുണ്ട്. ചില സ്ഥലങ്ങളിൽ അതിനു പാനലുകൾ തയ്യാറാക്കിയിട്ടുണ്ട്. അതെല്ലാം തീരുമാനിച്ചതനുസരിച്ച് മുമ്പോട്ട് പോകാവുന്നതാണ്. മെയ് 31 ന് ശേഷം പ്രതിനിധിയോഗത്തിന്റെ എങ്കിലും സമ്മേളനം നടത്താൻ പറ്റുമെങ്കിൽ അതിൽ ആണ്ട് തെരട്ട് പാസാക്കി അയച്ചാലും മതി. എന്നാൽ കണക്കുകളെല്ലാം തങ്ങളുടെ അറിവിൽ പെട്ടിടത്തോളം കൃത്യമാണെന്ന ഒരു സത്യവാങ്മൂലവും ബഹുമാനപ്പെട്ട വികാരിയും കൈക്കാരന്മാരും ഒപ്പിട്ട് അതോടൊപ്പം നൽകണം.

ഇടവകയുടെ അഥവാ സ്ഥാപനത്തിന്റെ കണക്കുകൾ ഓഡിറ്റ് ചെയ്ത് സർക്കാരിലേക്ക് സമർപ്പിക്കാൻ നവംബർ 30 വരെ സമയമുണ്ട്. അതുകൊണ്ട് ഓഡിറ്റർമാർ അതനുസരിച്ചേ കണക്കുകൾ പരിശോധിച്ച് സ്റ്റേറ്റ്മെന്റ് തയ്യാറാക്കാൻ ബിഷപ്പ്സ് ഹൗസിൽ എത്തുകയുള്ളൂ. ഓഡിറ്റിംഗിന്റെ കാര്യങ്ങൾ പുതിയതായി

സ്ഥാനമേല്ക്കുന്ന ആളായിരിക്കും ചെയ്യേണ്ടി വരുന്നത്. അതിനാൽ സ്ഥലം മാറി പോകുന്നയാളും പുതിയതായി ഉത്തരവാദിത്വം ഏല്ക്കുന്നയാളും പരസ്പരം സംസാരിച്ച് കണക്കുകളിലെ സംശയങ്ങൾ സ്ഥലം മാറ്റത്തിന് മുമ്പ് തന്നെ തീർക്കേണ്ടതാണ്.

സ്ഥലം മാറുന്നതിന് മുമ്പായി ഇടവകയിലെ രജിസ്റ്ററുകളിൽ എഴുതിയിട്ടുള്ള കാര്യങ്ങൾ പൂർണ്ണമാണെന്നും എല്ലാറ്റിലും ബന്ധപ്പെട്ട വൈദികന്റെ ഒപ്പ് ഉണ്ട് എന്ന് ഉറപ്പ് വരുത്തുകയും ചെയ്യേണ്ടതാണ്. അതുപോലെ തന്നെ ഇടവകയുടെ അഥവാ സ്ഥാപനത്തിന്റെ ഉടമസ്ഥതയിലുള്ള എല്ലാ സ്ഥാവര ജംഗമ സ്വത്തുക്കളുടെയും മുറിച്ചാർത്ത് അഥവാ Inventory ഉണ്ടാക്കുകയും ഒരു പകർപ്പ് പള്ളിയിൽ സൂക്ഷിക്കുകയും മറ്റൊന്ന് പുതിയതായി ഉത്തരവാദിത്വം ഏല്ക്കുന്ന ആളെ ഏല്പിക്കുകയും ചെയ്യണം. അതുപോലെതന്നെ ആണ്ട് തെരട്ടിന്റെ ഒരു പകർപ്പ് രൂപതാ കേന്ദ്രത്തിലേക്ക് അയക്കുകയും മറ്റൊന്ന് ഇടവകയിൽ സൂക്ഷിക്കുകയും ചെയ്യണം.

സ്ഥലം മാറ്റം ഉള്ളവരെ ഇതിനോടകം വിവരം അറിയിച്ചിട്ടുണ്ട്. എങ്ങോട്ടാണെന്നുള്ള വിവരം ജൂൺ മാസം 6 ന് ശനിയാഴ്ച ഈമെയിൽ വഴി ഓരോരുത്തരെയും വ്യക്തിപരമായി അറിയിക്കുന്നതാണ്. രണ്ട് ദിവസങ്ങൾക്ക് ശേഷം പത്തേന്തിയും അതേ രീതിയിൽ തന്നെ അയക്കുന്നതാണ്.

മെയ് 31 ന് ശേഷം ഇപ്പോഴുള്ള അടച്ചിടലിന് കുറയെങ്കിലും അയവ് വരുത്തുമെന്നും പള്ളികളുകളിൽ നിയന്ത്രിത തോതിലേങ്കിലും തിരുക്കർമ്മങ്ങൾ അനുവദിക്കുമെന്നും ഉള്ള പ്രതീക്ഷയാണ് ഇപ്പോഴുള്ളത്. തിരുക്കർമ്മങ്ങൾ തുടങ്ങിയാലും വൈറസ് ബാധയെ പ്രതിരോധിക്കാൻ ഇപ്പോൾ നിർദ്ദേശിക്കപ്പെട്ടിട്ടുള്ള നടപടിക്രമങ്ങൾ പാലിക്കേണ്ടി വരും. അതുകൊണ്ട് ഇപ്പോൾ തന്നെ അതിനുള്ള സംവിധാനങ്ങൾ ഒരുക്കുന്നത് നല്ലതാണ്. ഉദാഹരണമായി കൈ കഴുകാനുള്ള സൗകര്യം, സാനിറ്റൈസർ തുടങ്ങിയവ പള്ളി മുറ്റത്തിന്റെ പല ഭാഗങ്ങളിലായി ഒരുക്കി വയ്ക്കാം. പള്ളിയിൽ ഇരിപ്പിടങ്ങൾ സാമൂഹ്യ അകലം പാലിച്ച് ഇരിക്കത്തക്ക രീതിയിൽ ഒരുക്കാം. പള്ളിയിൽ വരുമ്പോൾ പൊതുജനങ്ങൾ പാലിക്കേണ്ട കാര്യങ്ങളെപ്പറ്റിയുള്ള നിർദ്ദേശങ്ങൾ അടങ്ങിയ ബോർഡുകൾ തയ്യാറാക്കി വയ്ക്കാം. പള്ളിയിൽ വരുന്നവർ നിർദ്ദേശങ്ങൾ പാലിക്കുന്നുണ്ട് എന്ന് ഉറപ്പ് വരുത്താൻ ആവശ്യമുള്ള സന്നദ്ധപ്രവർത്തകരെ ഒരുക്കാം. അവരെയെല്ലാം ബന്ധപ്പെടാനുള്ള വാട്ട്സ് ആപ്പ് കൂട്ടായ്മകൾ ഉണ്ടാക്കാം. അങ്ങനെ ഒരുപാട് കാര്യങ്ങൾ ചെയ്യാവുന്നതാണ്.

വിശ്വാസപരിശീലന ക്ലാസുകളെ സംബന്ധിച്ച കാര്യങ്ങളിലും പല തരം മാറ്റങ്ങൾ വരുത്തേണ്ടി വരും. അക്കാര്യങ്ങളെപ്പറ്റി വിശ്വാസപരിശീലന ഡിപ്പാർട്ട്മെന്റിന്റെ ഡയറക്ടർ ബഹുമാനപ്പെട്ട തോമസ് കാട്ടുതുരുത്തി അച്ചൻ

സമയാസമയങ്ങളിൽ ആവശ്യമായ നിർദ്ദേശങ്ങൾ തരുന്നതാണ്. സമയബന്ധിതമായി ഇവയെല്ലാം നടപ്പാക്കിയെങ്കിലേ നഷ്ടപ്പെട്ട സമയവും അവസരങ്ങളും എല്ലാം തിരിച്ച് പിടിക്കാൻ കഴിയുകയുള്ളൂ. എല്ലാവരുടെയും അകമഴിഞ്ഞ സഹായ സഹകരണങ്ങൾ ഇക്കാര്യങ്ങളിൽ അഭ്യർത്ഥിക്കുന്നു. വൈറസ് ബാധയിൽ നിന്ന് എത്രയും വേഗം ലോകത്തെയും നമ്മുടെ നാടിനെയും മുക്തമാക്കണമെ എന്ന് പ്രാർത്ഥിക്കാം. കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മാനന്തവാടി രൂപതാ കേന്ദ്രത്തിൽ നിന്ന് 2020 മെയ് മാസം 22 ന് നൽകപ്പെട്ടത്.

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി രൂപതയുടെ മെത്രാൻ